

သောင်းငါးစု

မိတ္ထီလာတိုက်ပွဲ





သောင်းဝေဦး

စာရေးသူ၏ အမှာ

၁၉၆၆ ခုနှစ် နှစ်ဆန်းစမှာ ကျွန်တော် စစ်တပ်ထဲ ဝင်ခဲ့သည်။ ။ ဘွဲ့ရ ဗိုလ်လောင်းအဖြစ် ဗိုလ်လောင်း သင်တန်း အမှတ်စဉ် (၃၆)အား တပ်မတော်(ကြည်း) ဗိုလ်သင်တန်းကျောင်း မှော်ဘီတွင် တက်ရောက်ခဲ့ရ၏။ ၁၉၆၇ ခုနှစ် နှစ်စတွင် ကျောင်းဆင်းပါသည်။ ။ သင်တန်းကာလ တစ်နှစ်နီးပါး ကြာမြင့်ခဲ့၏။

စစ်သက် ၃၀ ကျော်တွင် စစ်ဘက်မှ အရပ်ဘက် ပြောင်းခဲ့ရသည်။ ။ Y.C.D.C ခေါ် မြို့တော် စည်ပင်သို့ ဖြစ်၏။ စည်ပင်ရောက်ပြီး တစ်နှစ်အကြာတွင် တပ်က အပြီးထွက်ရသည်။ ။ ထိုအခါ Y.C.D.C ၏ အပြာရောင် ယူနီဖောင်းကို မဝတ်ချင်သော ကျွန်တော်သည် မြို့တော်ဝန်ဦးကိုလေး အား အတင်းဂျီကျ၍ စစ်ယူနီဖောင်း အစိမ်းကို ဆက်ဝတ်ခွင့်တောင်းခဲ့၏။ ပြောမရ နားချမရသည့် အဆုံး ဦးကိုလေးက ကျွန်တော့်အား "သိပ်ဝတ်ချင်လည်း ဝတ်ဝတ်"ဟု ခွင့်ပြုခဲ့သည်။ ။ သိပ်တော့ ခွင့်ပြုချင်လှ၍ မဟုတ်။

အကြောင်းရှိပါသည်။ ။

ကျွန်တော် စစ်ယူနီဖောင်းအစိမ်း ဝတ်ရမည့်အရေးအား ဦးကိုလေးက ဗိုလ်ချုပ်မှူးကြီး သန်းရွှေအား ခွင့်ပြုချက် တောင်းခံရပါသည်။ ။ မတောင်း၍ လည်း မရပါ။ သူ့သဘောနဲ့ သူသာ ခွင့်ပြုခဲ့ပါက -

"ဦးလေးက သူတပည့်မို့ ဗိုလ်မှူးကြီးသောင်းဝေကို ယူနီဖောင်းအစိမ်း မချွတ်ခိုင်းဘဲ ပေး ဝတ်ထားတာ"ဟု အတို့ အထောင် လုပ်မည့်သူများက ဘေးနားမှာ အနုတက္ကမရှိသည် လေ။

သက်ဆိုင်ရာ လူကြီးတွေက ခွင့်ပြုသဖြင့် ကျွန်တော်သည် စစ်ယူနီဖောင်းစိမ်းကို Y.C.D.C တွင် ဆယ်စုနှစ် တစ်ခေတ်နီးပါး အငြိမ်းစားယူချိန်အထိ ဝတ်ခဲ့ရပါသည်။ ။

ကျွန်တော်သည် အလွန်အစွဲအလမ်းကြီးသူ ဖြစ်၏။ ယူနီဖောင်းအစိမ်းကို အလွန်ခုံမင်သလို ကိုယ့် စစ်သားဘဝအစ မှော်ဘီ ဗိုလ်သင်တန်းကျောင်းကိုလည်း ဘယ်တော့မှ မမေ့ပါ။ Y.C.D.C ရောက်မှ မကြာခဏ သွားလည်ပါသည် ။ ကျွန်တော် Y.C.D.C ရောက်တော့ ဗိုလ်သင်တန်းကျောင်း မှော်ဘီမှ ဗထူးကို ရွှေ့သွားခဲ့ပါပြီ ခင်ဗျာ။

သို့ရာတွင် လွန်ခဲ့သည့် လေးငါးနှစ်က မှော်ဘီဗိုလ်သင်တန်းကျောင်း ပြန်ဖွင့်လာသည် ။ ဒီတစ်ခါတော့ အမျိုးသမီး ဗိုလ်လောင်းများ အတွက် ဗိုလ်သင်တန်းကျောင်းအဖြစ် ပြန်ဖွင့်ခြင်း ဖြစ်သည် ။ ယောက်ျားတွေက ဗထူး၊ မိန်းမတွေက မှော်ဘီပေါ့ဗျာ။ ဓားအိမ်နှင့်ဓား အတူ ထားမရဟု ထင်ပါသည် ။

မှော်ဘီမှ ပထမပတ်ဗိုလ်လောင်းမလေးများ သည် စာတမ်းများ ပြုစုကြရသည့်အခါ ကျွန်တော့်အိမ်သို့ ရောက်လာကြ၏။ ကျွန်တော့်တိုက်ပွဲစာအုပ်တွေ ဝယ်ကြ၏။ သူတို့ မေးလိုရာတွေ မေးကြ၏။ သူတို့ မေးသည့် တိုက်ပွဲစာအုပ်တွေထဲတွင် 'မိတ္ထီလာတိုက်ပွဲ'မကြာခဏ ပါလာသည် ။

မိတ္ထီလာတိုက်ပွဲကို ကျွန်တော် သပ်သပ်မရေးဖြစ်ပါ။ ကျွန်တော် ရေးခဲ့သည် -

"မြန်မာ့မြေမှ အင်္ဂလိပ်ဂျပန်တိုက်ပွဲများ " စာအုပ်ကြီးနှင့် "ဗိုလ်ချုပ်ကြီးဝီလီယံစလင်း နှင့် မြန်မာပြည် တိုက်ပွဲစဉ်များ "စာအုပ်ထဲ၌ တစ်ပိုင်းတစ်စ ရေးခဲ့ဖူးပါသည် ။ အပြည့်အစုံတော့ စာအုပ် သပ်သပ် မရေး

ခဲ့ပါ။ "ကြုံခဲ့ဖူးသော မြစ်ကူးစစ်ဆင်ရေးများ " စာအုပ်တွင် လည်း အနည်းအကျဉ်း ပါပါသည် ။ မည်သို့ပင်ဖြစ်စေ မိတ္ထီလာတိုက်ပွဲအမည်ဖြင့် ကား စာအုပ်မထုတ်ခဲ့ဘူးသေးပါ။

ယခုအခါ တပ်မတော် စစ်ကျောင်းကြီးများ တိုးချဲ့လာသည် ။ သင်တန်းတွေကလည်း များ လာသည် ။

တပ်စုမှူးသင်တန်း

တပ်ခွဲမှူးသင်တန်း

တပ်ရင်းမှူးသင်တန်း

စစ်ဦးစီးတက္ကသိုလ်သင်တန်း

နိုင်ငံတော်ကာကွယ်ရေးတက္ကသိုလ်သင်တန်း

အစရှိသည့် သင်တန်းအမျိုးမျိုးတွင် Command Study နှင့် Thesis စာတမ်းများ ရေးကြရ သည် ။ ထိုသင်တန်း အမျိုးမျိုးမှ လည်း မိတ္ထီလာတိုက်ပွဲကို မကြာခဏ မေးလာကြသည် ။

သို့ဖြစ်ပါ၍ လိုနေသောကွက်လပ်ကလေးကို ဖြည့်နိုင်ရန် ကျွန်တော် သည် ယခု မိတ္ထီလာ တိုက်ပွဲကို ရေးဖြစ်ပါတော့သည် ။

မိတ္ထီလာတိုက်ပွဲကား ဒုတိယကမ္ဘာစစ် မြန်မာပြည်သိမ်းစစ်ဆင်ရေး ၌ ဗိုလ်ချုပ်ကြီး ဝီလီယံ စလင်းက ဂျပန်တွေကို လှည့်စားကာ ရေဘိုလွင်ပြင်ကို ယောင်ပြစစ်ဆင်ရေးလုပ်ပြီး အငိုက်တွင် ဧရာဝတီမြစ်ကြီးအား ပခုက္ကူနားမှ ဖြတ်ကူးပြီး မိတ္ထီလာကို ဝင်တိုက်ခဲ့သည့်တိုက်ပွဲ ဖြစ်၏။ အငိုက် ဖမ်းပြီး Deception လုပ်ခြင်းပါပေ။

မိတ္ထီလာသည် မြန်မာပြည်သိမ်း စစ်ဆင်ရေးတွင် အချက်အချာ အခ

ရာကျသော မြို့ ဖြစ်၏။ မိတ္ထီလာကို သိမ်းပိုက်ခြင်းအားဖြင့် ဂျပန်တို့ ၏ ခါးလယ်ကို ရိုက်ချိုးလိုက်ပြီး စစ်ကို အမြန်အဆုံး သတ်နိုင်မည်ဖြစ်သည်။

။

မိတ္ထီလာတွင် လေယာဉ်ကွင်းလည်း ရှိသဖြင့် ထိုလေယာဉ်ကွင်းကို ရလျှင်၊ သုံးနိုင်လျှင် ဗြိတိသျှတို့ အတွက် Air Superiority လေကြောင်းအ ကဲသာမှုနှင့် Air Supremacy လေကြောင်းစိုး မိုးမှု ရမည်။ ဂျပန်လေယာ ဉ်များကား ထိုအချိန်က အမေရိကန်နှင့် တိုက်နေရသဖြင့် အတော်ပင် ကျေပြန့်သွားခဲ့ပြီ ဖြစ်သည် ။ မြန်မာပြည် စစ်မြေပြင်မှာ ဂျပန်လေယာ ဉ်တွေ မလာနိုင်တော့။ လာ လည်း တစ်စင်း နှစ်စင်းသာ ဖြစ်တော့၏။ ထို့ကြောင့် လေယာဉ်ကွင်းရှိသော မိတ္ထီလာကို အငိုက်ဖမ်း ကာ ဗြိတိသျှ တို့ က ဝင်တိုက်ခဲ့ကြခြင်း ဖြစ်၏။

မိတ္ထီလာတိုက်ပွဲ၌ ဂျပန်တပ်ဖွဲ့များအား ဂျပန်ဗိုလ်ချုပ် ကာဆူယာက ကွပ်ကဲအုပ်ချုပ်သည် ။ အင်အား ၃၀၀၀ ကျော်ဖြင့် ခုခံသည် ။ မိတ္ထီလာ ၏ အရေးပါမှုကိုလည်း ဂျပန်တွေ သိပါသည် ။ ထို့ကြောင့် မိတ္ထီလာ မကျအောင် အသေအလဲ ခုခံကြပါသည် ။ ထိုစဉ်က မြန်မာပြည်စစ်မြေပြင်အား ကွပ်ကဲသူမှာ ဂျပန် ဒုဗိုလ်ချုပ်ကြီး ကီမူရာ ဖြစ်၏။ သူ့အရင်က ဒုဗိုလ်ချုပ်ကြီး ကဝါဘီ ဖြစ်၏။ အင်ဖာကိုဟီးမားတို က်ပွဲစဉ်များ ရှုံးနိမ့်ပြီးနောက် ဂျပန်တောင်ပိုင်း တပ်တော်စုမှူး ဗိုလ်ချုပ်ကြီး တေရဥချိ (တေရအုချိ)က ကဝါဘီအား ဖယ်ရှားပြီး ခံစစ် ကျွမ်းကျင်သည့် ကီမူရာနှင့် အစားထိုး လဲလှယ်ခဲ့၏။

မိတ္ထီလာကို ဗိုလ်ချုပ်ကြီးစလင်း၏ အမှတ် (၁၄) တပ်တော်က ၁၉၄ ၅ ခုနှစ် ဖေဖော်ဝါရီ နောက်ဆုံးပတ်မှ ဝန်းရံတိုက်ခိုက်ခဲ့ရာ မတ်လ ၃ ရက်နေ့တွင် သိမ်းပိုက်ရရှိခဲ့၏။ တိုက်ပွဲကာလ ရက်သတ္တတစ်ပတ်သာ

ကြာမြင့်ခဲ့ပါသည်။ ။ တကယ်ဆိုတော့ လေးငါးရက်သာ ကြာမြင့်သည် ဟု ဆိုနိုင်ပါသည်။ ။

သို့ရာတွင် ဤသို့အောင်မြင်သော မြို့သိမ်းတိုက်ပွဲ ဆင်နွှဲနိုင်အောင် ဗိုလ်ချုပ်ကြီး စလင်း သည် အဘက်ဘက်မှ ပြည့်စုံစွာ စီမံခဲ့လေသည်။ ။ ဂျပန်တို့ အား သူ့ထက်သာသော အင်အား လေးငါး ဆနှင့် လေကြောင်း အကူများ ပါဝင်တိုက်နိုင်ခဲ့ရာ မိတ္ထီလာမြို့ ရက်အနည်းငယ်တွင် ကျဆုံး သွားရ တော့၏။

ဤနေရာတွင် အမေရိကန် ဗိုလ်ချုပ်ကြီး စတီးဝဲလ်တိုက်ခိုက်ခဲ့သည့် မြစ်ကြီးနားတိုက်ပွဲနှင့် နှိုင်းယှဉ်သင့်၏။ စတီးဝဲလ်က ထောင်ဂဏန်းပင် မပြည့်သည့် ဂျပန်မြို့စောင့်တပ်ကို သူ့ထက် အင်အား ဆယ်ဆခန့်ရှိသ ည့် တပ်ပေါင်းစုံနှင့် ဝိုင်းတိုက်ရာ တစ်လကျော်တိုက်ပြီးမှ ရလေသည်။ ။ စလင်းကတော့ မိတ္ထီလာအား ရက်ပိုင်းအတွင်း သိမ်းပိုက်ခဲ့၏။

သို့ဖြစ်ပါ၍ တပ်မတော်သည် သင်တန်းသား အရာရှိများ ဗိုလ်လောင်းများ စစ်သည် များ စိတ်ဝင်စားသည့် မိတ္ထီလာတိုက်ပွဲအား ကျွန်တော် ဖတ်ဖူးသည့်စာအုပ်စာတမ်းများ ၊ စစ်မှတ်တမ်းများ ကို ကိုးကားပြီး ရေး သားတင်ဆက်လိုက်ရပါသည် ခင်ဗျား။

ရွှင်လန်းချမ်းမြေ့ကြံပါစေ
သောင်းဝေဦး
၂၀/၂/၂၀၁၈

သားချော့တေး

လူကလေးရဲ့ချော့စရာ
မိတ္တီလာကန်တော်အောက်က
ဖားကောက်ခဲ့ပါ
ဖားပါရင်တစ်ကောင်ပေးပါ
ချက်လုံးငယ်ကြောင်တောင်တောင်နှင့်
ဖားကောင်ကသေး။



အခန်း (၁)

မိတ္ထီလာအကြောင်းသိကောင်းစရာများ

မိတ္ထီလာနိဒါန်း

မိတ္ထီလာနှင့်ပတ်သက်၍ ကျွန်တော့်တွင် ပြောစရာ များ လှချေ၏။
ကျွန်တော် လေးငါးနှစ်သားအရွယ်က လူကြီးသူမတွေ သားချောရာ
တွင် -

"လူကလေးရဲ့ ချောစရာ

မိတ္ထီလာကန်တော်အောက်က

ဖားကောက်ခဲ့ပါ။

ဖားပါရင်တစ်ကောင်ပေးပါ

မျက်လုံးရယ် ကြောင်တောင်တောင်နဲ့

ဖားကောင်ကသေး။"

ဆိုသည့် သားချောတေးကို ကြားဖူးခဲ့၏။ အဲဒီမှာ ကတည်းက မိတ္ထီ
လာကို စကြားဖူးသည် ။ မိတ္ထီလာကန်တဲ့ ။

မိတ္ထီလာမရောက်ဖူးသေး၍ မိတ္ထီလာကန် ဘယ်မှာ ရှိမှန်း မသိသေး
ပါ။

ဆယ်တန်းအောင်ပြီး ရန်ကုန်တက္ကသိုလ်တက်တော့လည်း အသွား

အပြန် မီးရထားသစ်စီး ဖြစ်သဖြင့် မိတ္ထီလာကန် မရောက်ခဲ့ပါ။ တက္ကသိုလ်တွင် ပထဝီဝင်ဘာသာ ယူထား၍ မိတ္ထီလာ အကြောင်းတော့ On Paper မှာ အတော်အသင့် သိထားခဲ့ပြီးပါပြီ။

ဘွဲ့ရတော့ ဗိုလ်သင်တန်းဝင် ဖြေပြီး ဗိုလ်သင်တန်းတက်ဖြစ်သည် ။ ကျွန်တော်တို့ ဗိုလ်သင် တန်း အပတ်စဉ်တွင် Group ကြီးနှစ်ခုသာရှိ၏။ တစ်ခုက ရန်ကုန်တက္ကသိုလ်အုပ်စု၊ တစ်ခုက မန္တလေးတက္ကသိုလ် အုပ်စု ။ မန္တလေးအုပ်စုတွင် မိတ္ထီလာနှင့် မလှိုင်သားများ အများ အပြား ပါလာကြ ၏။

ကိုစိုးဝင်း (အငြိမ်းစားရဲချုပ်)၊ ကိုမြင့်ဇော် (စစ်သံမှူးကြီး၊ ကွယ်လွန်)၊ ကိုအောင်အောင် (အငြိမ်းစား လယ်ဆည်ညွှန်မှူး)၊ ကိုတင်အောင် (ကွယ်လွန်)၊ ကိုသိန်းအောင် (ကွယ်လွန်)၊ ကိုသန်း မြင့်ဦး (အငြိမ်းစား၊ လေဗိုလ်မှူး)၊ ကိုအောင်သွင် (အငြိမ်းစား လေဗိုလ်မှူး) စသူ စသူတို့ ပါပေ။ အဲ ... မိတ္ထီလာမှ ကွယ်လွန်သူ ကိုမောင်မောင်စန်းကတော့ ဘယ်တက္ကသိုလ်က အောင်မှန်းမသိပါဗျာ။

မိတ္ထီလာမလှိုင်ဘက်မှ ထူးထူးခြားခြား ရန်ကုန်တက္ကသိုလ်လာတက်ပြီး ကျွန်တော်တို့ နဲ့ ဗိုလ် သင်တန်းအတူတူ ပါလာသူကတော့ ကျွန်တော် မှတ်မိသရွေ့ အကယ်ဒမီ အောင်ကျည်ထွန်းကြီး တစ်ယောက်သာ ရှိပါသည် ။ သူ့ကို ရန်ကုန်တက္ကသိုလ်မှာ ကတည်းက ကျယ်ကျယ် ကျယ်ကျယ် အမြဲလုပ်နေသူဖြစ်၍ မှတ်မိနေပါသည် ။ သူက ဗိုလ်သင်တန်းကျောင်းမှာ လည်း ကျယ်ကျယ် ကျယ်ကျယ်ပါပဲဗျာ။ ကဲ ... ထားပါတော့။

မိတ္ထီလာသားများ နှင့် ဗိုလ်သင်တန်းမှာ သူငယ်ချင်းဖြစ်ခဲ့သော်လည်း မိတ္ထီလာကိုတော့ ကောင်းကောင်း မရောက်ဖူးသေးပါ။ အဲ ၁၉၈၁ ခု

နှစ်၊ မကွေး သနက (၁) ကို တပ်ခွဲမှူး ဗိုလ်မှူး ရာထူးဖြင့် ပြောင်းရ တော့မှ မိတ္ထီလာကို ခဏခဏ ရောက်ရတော့၏။ သနက (၁) က စစ်ဆင်ရေး တာဝန်ကို သံလွင်အရှေ့ခြမ်း၊ ကျိုင်းတုံဒေသ၌ ထမ်းဆောင်ရရာ ရှေ့တန်းတက်တိုင်း မိတ္ထီလာကို ဖြတ်ရသည် ။ အတက် အဆင်း မိတ္ထီလာနားက မုန်တိုင်ဆည်ကြီးတွင် ရေဝင်ချိုးကြသည် ။ တပ်ပြန် အဆင်း၌ ပိုပြီးချိုး ဖြစ်၏။ ရှေ့တန်းက ပေပွလာသမျှ မုန်တိုင်ဆည်က ရေဖြင့် သန့်ရှင်းရသည် ။ ဒါသာမက ကျွန်တော်သည် မိတ္ထီလာတွင် ကျွန်တော်နှင့် တစ်ထပ်တည်း အတူနေခဲ့ဖူးသည့် ဗိုလ်မှူး မောင်မောင်စန်း၏ အမေနှင့်အစ်မများ ၏ ကျားတိုက်ဆီပွဲရုံကြီးသို့ဝင်ပြီး ရှေးဟောင်းနှောင်းဖြစ်များကို ဝင်ပြောဖြစ်သည် ။ ကျိုင်းတုံကပါလာသည့် လက်ဆောင်လေးများ ပေးသည် ။ သူတို့ ကလည်း ဆီပုံးတွေ ပြန်ပေးသည် ။ သနက (၁) မကွေးမှ အောင်လံသို့ ပြောင်းရသည့်အခါတွင် လည်း ရှေ့တန်း တက်သည့်အခါတိုင်း မိတ္ထီလာကို ဖြတ်သွားရသဖြင့် အမေသင်းနဲ့ မမစန်းတို့ ၏ ကျားတိုက်ဆီပွဲရုံ ကြီးကို ဝင်ဖြစ်သည် ။ အားလုံး မကွေးအောင်လံ ခုနှစ်နှစ်ခန့် နေခဲ့ရရာ မိတ္ထီလာကို မမှတ်မိလောက်အောင် ဖြတ်သွား ဖြတ်လာ လုပ်ရတော့၏။

ထိုအခါမှ မိတ္ထီလာအကြောင်း ကောင်းကောင်း ကြီး သိသွားပါတော့သည် ။

မိတ္ထီလာသည် မန္တလေးတိုင်းအတွင်း၌ အကြီးဆုံးသော ခရိုင်မြို့ကြီး ဖြစ်၏။ မြို့ကွက်ကျယ် ၏။ မိတ္ထီလာကန်ကြီးကြောင့် နာမည်ကြီး၏။ တပေါင်းစုံရှိ၍ တပ်နယ်လည်း ရှိ၏။ ကြည်းတပ် သာမက လေတပ်ပါရှိ၍ လေယာဉ်ကွင်းလည်း ရှိ၏။ အမြောက်နှင့် သံချပ်ကာ ယန္တရားတပ်များ လည်း ရှိ၏။ အမှတ် (၉၉) ခြေမြန် တပ်မဌာနချုပ်လည်း ရှိ၏။ ထို့ကြောင့် စစ်တပ်မြို့ဟု လည်း ပြော၍ ရ၏။ စစ်တပ်တွေ

တပ်ချထားရန် အကွက် အကွင်း ကောင်းမွန်လေသည် ။ လမ်းပန်းဆက်
သွယ်ရေးလည်း ကောင်းမွန်ပေသည် ။

မိတ္ထီလာတွင် စစ်သုံးလေယာဉ်ကွင်း ရှိ၏။

ထိုမိတ္ထီလာ လေယာဉ်ကွင်းအား ရှေးအထက်ကျော်ကာရီကပင် အင်္ဂ
လိပ်တို့ က ဖောက်သွား ခြင်း ဖြစ်၏။ အင်္ဂလိပ်ခေါ် ဗြိတိသျှတို့ သည် အ
ရာရာကို Foresee ကြိုပြင်ဆင်ကြသူများ ဖြစ်၏။ သူတို့ သည် ဒုတိယက
မ္ဘာစစ်မတိုင်မီကပင် မြန်မာနိုင်ငံတွင် လေယာဉ်ကွင်းများအား အောက်
ပါမြို့ ကြီးများ ၌ ဖောက်လုပ်ထားရှိခဲ့၏။

ရန်ကုန်မင်္ဂလာဒုံ

မန္တလေးချမ်းမြသာစည်

မိတ္ထီလာ

မကွေး

မြစ်ကြီးနား

မေမြို့

လားရှိုး

ဟဲဟိုး

မော်လမြိုင်

စစ်တွေ

မြိတ်

ထားဝယ်

လွိုင်ကော်

ပုသိမ်

ကလေး

ဗန်းမော်

ခန္တီး

ထိုလေယာဉ်ကွင်းများကြောင့် လေကြောင်းအကဲသာမှု စိုးမိုးမှုများ ရရှိပြီး အင်္ဂလိပ်တို့ သည် မြန်မာနိုင်ငံအား နှစ်ပေါင်းများစွာ ထိန်းချုပ်နိုင်ခဲ့ကြလေသည်။ ။

ဒုတိယကမ္ဘာစစ်တွင်

ဂျပန်များက မြန်မာပြည်အား အမှတ် (၃၃) နှင့် အမှတ် (၅၅) တပ်မများဖြင့် တိုက်သိမ်းခဲ့ကြ၏။

၁၉၄၂ ခုနှစ်မှ ၁၉၄၅ ခုနှစ်ထိ ဂျပန်တွေ မြန်မာနိုင်ငံကို သိမ်းပိုက်မင်းမူခဲ့ကြ၏။ ဂျပန် လေယာဉ်တွေက အထက်ဖော်ပြပါ လေယာဉ်ကွင်းများကို သိမ်းပိုက်၍ သူတို့ လေယာဉ်တွေ တက်ဆင်းခဲ့ကြ၏။ လေကြောင်းစစ်ဆင်ရေးတွေ ပြုလုပ်ခဲ့ကြ၏။

ယခု မိတ္ထီလာတိုက်ပွဲတွင် မူ မြန်မာပြည်သိမ်းစစ်ဆင်ရေး၌ အခရာကျသော မိတ္ထီလာနှင့် မိတ္ထီလာ လေယာဉ်ကွင်း သိမ်းပိုက်ရေးသည် အင်္ဂလိပ်တို့ အတွက် အထူးအရေးပါလှသဖြင့် မိတ္ထီလာ အား မရအရ တိုက်သိမ်းခဲ့ကြလေသည်။ ။

အထက်ပါအကြောင်းများကား မိတ္ထီလာတိုက်ပွဲကြီးဖြစ်ပွားရခြင်း၏ အဓိကအကြောင်းပါခင်ဗျား။

မိတ္ထီလာ၏ ပထဝီအချက်အလက်များ

ယခု ကျွန်တော်ရေးမည့် မိတ္ထီလာတိုက်ပွဲမှာ ၁၉၄၅ ခုနှစ်၊ ဒုတိယကမ္ဘာစစ် နှောင်းပိုင်း ကာလ မြန်မာပြည်သိမ်းစစ်ဆင်ရေးအတွက် ဗြိတိသျှဗိုလ်ချုပ်ကြီး ဝီလီယံစလင်း၏ အမှတ် (၁၄) တပ်တော်နှင့် ဂျပန်တို့ ၏ဗိုလ်ချုပ်ကြီး ကီမူရာ ခေါင်းဆောင်သည့် စုပေါင်းစပ်ပေါင်းဂျပန်တပ်များ က မိတ္ထီလာမှ နေ ခုခံခဲ့သည့် တိုက်ပွဲကြီးဖြစ်ပါ၏။

တိုက်ပွဲကြီးအကြောင်း မရေးမီ မိတ္ထီလာ၏ ပထဝီဝင်အချက်အလက်များကို ဦးစွာ ဖော်ပြ လိုပါသည် ။

တည်နေရာ

မိတ္ထီလာမြို့သည် မြောက်လတ္တီတွဒ် ၂၀ ဒီဂရီနှင့် ၂၁ ဒီဂရီ ကြားနှင့် အရှေ့လောင်ဂျီတွဒ် ၉၅ ဒီဂရီ နှင့် ၉၆ ဒီဂရီကြားတို့ ၌ တည်ရှိ၏။

မန္တလေးတိုင်းတွင် ပါဝင်၍ အကြီးဆုံးခရိုင်မြို့ ဖြစ်၏။

မိတ္ထီလာသည် လွင်ပြင်တွင် တည်ရှိသောမြို့ ဖြစ်၏။ အနောက်ဘက်တွင် ဧရာဝတီမြစ်ကြီးရှိ ၍ အရှေ့ဘက်တွင် ရှမ်းရိုးမတောင်တန်းကြီး ရှိ၏။

မြေမျက်နှာပြင်

မိတ္ထီလာသည် မြန်မာပြည်အလယ်ပိုင်း မိတ္ထီလာလွင်ပြင်တွင် တည်ရှိပေရာ အများအားဖြင့် မိတ္ထီလာပတ်ဝန်းကျင်တစ်ခုလုံးသည် မြေပြန့်များ သာ ဖြစ်၏။ အရှေ့ဘက် လှိုင်းတက်၊ ယင်းမာပင် လောက်ရောက်မှ ရှမ်းရိုးမတောင်တန်းအစပ်ကို တွေ့ရသည် ။ အနောက်ဘက်တွင် ချောက်၊ ရေနံ ချောင်း ရောက်သည် အထိ မြေပြန့် ဖြစ်၏။ မနီးမဝေးတွင် မူ ပုပ္ပားတောင်ရှိလေသည် ။ ကျန်ဒေသအား လုံး မြေပြန့် ဖြစ်၏။

ပင်လယ်ရေမျက်နှာပြင်အထက် ပေ ၂၀၀၊ ၃၀၀ ခန့်သာ မြင့်လေ၏။

ရာသီဥတု

အပူပိုင်းဇုန်ဒေသဖြစ်၍ နွေအခါတွင် အလွန်ပူပြီး ဆောင်းအခါတွင် အလွန်အေး၏။ မိုးရေ ချိန်မှာ တစ်နှစ်လုံး မိုးရေချိန် ၄၀ လက်မအောက်တွင် ရှိသည် ။

အပူဆုံးလမှာ မတ်၊ ဧပြီလများ ဖြစ်ပြီး အအေးဆုံးလမှာ ဒီဇင်ဘာ၊ ဇန်နဝါရီလများ ဖြစ်၏။

ပေါက်ရောက်ပင်များ

မိတ္ထီလာသည် အပူပိုင်းနံ့ဖြစ်သဖြင့် သဲကန္တာရများ တွင် ပေါက်တတ်သည့် ကန္တာရဆူးပင်များ ၊ ထနောင်းပင်များ ၊ ချုံပုတ်များ နှင့် လူတို့ စိုက်ပျိုးသည့် ထန်းပင်များ သာ အများ ဆုံးရှိ၏။ မြေအတော် များများမှာ စိုက်ပျိုး၍ သိပ်မကောင်းသည့် ဆားငံမြေများ ဖြစ်၍

ဆန်စပါးစိုက်ပျိုးရန် မလွယ်ကူ သောဒေသ ဖြစ်၏။ ထို့ကြောင့် အခြား
ဆီထွက်သီးနှံများကိုသာ စိုက်ပျိုးကြသည် ကိုတွေ့ရ၏။ မိတ္ထီလာ တစ်ဝို
က်တွင် အတော်များများကား ကွင်းပြန့်လွင်ပြင်ကြီးများ သာဖြစ်၍ ရေ
အခက်အခဲ ကြောင့် ရှေးမြန်မာကြီးများက မိတ္ထီလာကန်တော်ကြီးအား
ဆည်ဖို့ ခဲ့သည် ဟု သိရပါသည် ။

လမ်းပန်းဆက်သွယ်ရေး

မြေပြန့်ဖြစ်၍ ရှေးယခင်ကပင် ရထားလမ်းနှင့် လူသွားလမ်းများ ရှိ
၏။ မိတ္ထီလာမှ -

အရှေ့ဘက် တောင်ကြီးသို့လည်းကောင်း၊

အနောက်ဘက် ကျောက်ပန်းတောင်းနှင့် ရေနံချောင်းသို့လည်းကော
င်း

မြောက်ဘက် မြင်းခြံနှင့် မန္တလေးသို့လည်းကောင်း

တောင်ဘက် ပျဉ်းမနား၊ တောင်ငူမှ သည် ရန်ကုန်သို့လည်းကောင်း

ကားလမ်း၊ ရထားလမ်းများ ရှိသည် ။ ထို့ကြောင့် သွားလာရလွယ်ကူ
သောမြို့ကြီး ဖြစ်၏။

နေထိုင်သောလူမျိုးများ

မြန်မာလူမျိုးများ သာ အများ ဆုံးနေထိုင်ကြ၏။

အလုပ်အကိုင်

ရှေးအထက်ကျော်ကာရီကပင် မြန်မာမင်းများ ၏ ဆည်မြောင်းချောင်းကန်များကြောင့် ဒေသခံများ သည် စိုက်ပျိုးရေးကိုသာ အဓိကထားလုပ်ကိုင်ကြ၏။

အဓိကစိုက်သည့် ကောက်ပဲသီးနှံများမှာ ဆီထွက်သီးနှံ နှမ်း၊ မြေပဲနှင့် အပူပိုင်းဒေသတွင် ဖြစ်ထွန်းသည့် ငရုတ်၊ ကြက်သွန်၊ ပဲအမျိုးမျိုးတို့ဖြစ်၏။ ထန်းပင်များ စိုက်ပျိုးထားကြသဖြင့် ထန်းတောတွင် ထန်းလျက်ချက်ခြင်းနှင့် ထန်းပင်ထွက်ပစ္စည်း အသုံးအဆောင်များ ထုတ်လုပ်မှုများကို လုပ်ကြ၏။

၎င်းပြင် ဒေသထွက်ပစ္စည်းများ ရောင်းဝယ်ဖောက်ကားမှုဖြစ်ထွန်းသဖြင့် မိတ္ထီလာသည် အရောင်းအဝယ် ဖွံ့ဖြိုးသောဈေးမြို့ကြီးလည်း ဖြစ်၏။

မိတ္ထီလာမြို့နှင့်ပတ်သက်၍ ဦးသန်းဖေမြင့် ရေးသားသော "မြန်မာပြည်မြို့ကြီးများ လေ့လာ ရေးခရီးမှတ်တမ်း"၌ အောက်ပါအတိုင်း ဖော်ပြထားသည် ကို တွေ့ရ၏။ ဆက်လက်ဖတ်ရှုနိုင်ပါရန် ...။
